༄༅། །གཏད་ཧྲུལ་ཟངས་གླིང་པའི་འདོད་གསོལ་ལ་དཔལ་ས་སྐྱར་དམིགས་བསལ་སྦྱར་བ་བཞུགས་སོ།། 
སྐྱབས་གནས་དམ་པ་རྣམས་དང་ཁྱད་པར་ས་ཕྱོགས་འདེ་ན་གནས་པའི་ལྷ་ཀླུ་བདུད་བཙན་མ་མོ་ལ་སོགས་ 

པ་དྲེགས་བྱེད་ཅི་མཆིས་པ་ཐམས་ཅད་ཐུགས་མ་ཡེངས་པར་དགོངས་ཤིག རྗེ་བཙུན་ས་སྐྱ་པ་རྣམས་ནས་ 
གནས་སྐབས་ཀུན་ཏུ་མཆོད་འོས་གཙུག་ཏུ་ཁུར། སྐྱོང་འོས་སྤན་ཟླ་ལྟར་བསྐྱངས། བྱམས་འོས་འགྲོ་བ་ཀུན་ 
ལ་བརྩེ་སེམས་རྒྱུན་མི་འཆད་པར་བསྒོམ་ཀྱང་། ཟྦོད་གཏོང་བྱད་མ་འཁོར་བཅས་ཀྱི་འདུག་ཏུ་མི་སྟེར་བ་ 
འདུག་གོ །ས་སྐྱ་པ་འཁོར་བཅས་ནས་བྱད་མ་རྣམས་ལ་ལུས་ངག་ཡིད་གསུམ་གྱི་སྒོ་ནས་ཕོག་འགལ་དུ་འགྲོ་ 
བ་སྤུ་ཙམ་བྱས་མིན་དཀོན་མཆོག་རིན་པོ་ཆེ་རྣམ་པ་གསུམ་དང་། འདེར་འདུས་དྲེགས་བྱེད་འཁོར་བཅས་ཀྱི་ 
ཟག་བཅས་ཟག་མེད་མངོན་ཤེས་ཀྱིས་དགོངས་ཤིག གཟིགས་ཤིག བྱད་མ་རྣམས་ཀྱི་ལུས་ཀྱི་རྫས་གསོག་ 
ལུགས་སམ། ངག་གི་སྔགས་བཟླས་ལུགས་སམ། སེམས་ཀྱི་དམིགས་པ་ཞེ་ངན་ཅི་བྱས་པ་ཐམས་ཅད་ཁྱེད་ 
རྣམས་ཀྱི་མི་མཁྱེན་ཅིང་མི་གཟིགས་པ་སྐད་ཅིག་ཀྱང་མེད་པས། ས་སྐྱ་པ་འཁོར་བཅས་བདེན་པ་བདེན་ཐོག་ 
ཏུ་ཐོན་ལ་མགོན་སྐྱབས་དཔུང་གཉེན་མཛོད་ཅིག གདུག་ཅན་བྱད་མ་རྦད་འདྲེ་བཅས་ལ་འཕྲལ་དུ་ཚར་ 
གཅོད་རྗེས་བཟུང་མ་མཛད་ན་རང་གཞན་ཀུན་འཁོར་བའི་རྒྱ་མཚོ་ཆེན་པོ་ལས་ཐར་དུས་མེད་པ་མ་ཟད། ལྷ་ 
འདྲེ་དྲེགས་པ་ཅན་ཁྱེད་རྣམས་ཀྱང་ཉེས་མེད་སེམས་ཅན་གྱི་སྲོག་དབུགས་ལ་རྔམས་པ་ལས། གདུག་པ་ཅན་ 
འདི་དག་མུར་དུ་ཐོས་ན་ཟ་བའི་ཟ་གོ་དང་བཏུང་བའེ་བཏུང་གོ་ཆོད་པར་འདུག་པས་བྱད་མ་འཁོར་བཅས་ཀྱི་ 

ལུས་སྲོག་ལོངས་སྦྱོད་ཐམས་ཅད་ཁྱེད་རྣམས་ཀྱི་ཞལ་དུ་བཏབ་བོ། །གང་བཅོལ་འཕྲིན་ལས་ཐམས་ཅད་མུར་ 
དུ་སྒྲབས་ཤིག རྩ་བརྒྱད་བླ་མ་ཡི་དམ་སངས་རྒྱས་བྱང་སེམས་དཔའ་བོ་མཁའ་འགྲོ་ཆོས་སྐྱོང་ནོར་ལྷ་ལྷ་ 
སྲིན་སྡེ་བརྒྱད་ཡུལ་ལྷ་གཞི་བདག་འགོ་བའི་ལྷ་ལྔ་འཁོར་དང་བཅས་པའི་བཀའ་བདེན་པ་དང་། རྒྱ་འབྲས་ 
བསླ་བ་མེད་པའེ:༧ རྫས་སྔགས་ཏེང་ངེ་འཛིན་གྱི»༧༧ ས་སྐྱ་པ་འཁོར་བཅས་ཀྱི་ལུས་ངག་ཡིད་གསུམ་གྱི་སྟེང་ 
ན་ཉེས་པ་མེད་པའི་བདེན་པ་དང་། བདེན་པ་ཆེན་པོའི་བྱིན་གྱིས་བརླབས་ཀྱིས། བྱད་མ་གདུག་པ་ཅན་ 
རྣམས་ནས་རྫས་སྔགས་ཏིང་འཛིན་རྦད་འདྲེ་རྦོད་གཏོང་ངན་གཡོ་འཕྲུལ་གསུམ་ཅེ་དང་ཅི་བགྱིས་པ་ཐམས་ 


གཏད་ཧྲུལ་ཟངས་གླིང་པའི་འདོད་གསོལ་ལ་དཔལ་ས་སྐྱར་དམིགས་བསལ་སྦྱར་བ། 1] 


ཅད་ལོ་ཟླ་ཞག་དང་ཟ་མ་མ་འགྱངས་པར་བྱད་མ་ལྷ་སྲུང་འཁོར་དང་བཅས་པ་ཐམས་ཅད་ཀྱི་སྟེང་དུ་རང་ 
གཤེད་རང་ལ་བཟློག་ནས་ལུས་ངག་ཡིད་གསུམ་ཐལ་བའི་ རྡུལ་ཕྲན་བཞིན་དུ་བ རླག་པར་གྱུར་ཅིག རཾ་ཡཾ་ 
ཁཾཨོཾ་ཨཱྙཱ། གསེར་སྐྱེམས་ཁ་དོག་དྲི་རོ་ནུས་པ་ཕུན་སུམ་ཚོགས་པ་ཡེ་ཤེས་ཀྱི་བདུད་རྩིའི་རྒྱ་མཚོ་ཆེན་ 
པོ་འདི་ཉིད་འབུལ་ཞིང་མཆོད་པའེ་ཡུལ་དུ་གྱར་པ་ནི། བླ་མ་ཡི་དམ་སངས་རྒྱས་བྱང་སེམས་དམ་ཅན་རྒྱ་ 
མཚོའི་ཚོགས་དང་བཅས་པ་རྣམས་དང་། ཁྱད་པར་ཡུལ་ཕྱོགས་དང་ས་ཕྱོགས་འདི་ན་གནས་པའི་གནས་ 
བདག་གཞི་བདག་ཡུལ་བདག་གྲོང་བདག་དཀོར་བདག་གཉུག་མར་གནས་པ་ཐམས་ཅད་ལ་འབུལ་ 

ལོ། །གསོལ་ལོ། །མཆོད་དོ། །མགྲོན་ནོ། །ཟག་པ་མེད་པའེ་ཡེ་ཤེས་ཀྱི་བདུད་རྩི་འདིས་ཚིམས་ཞིང་མཉེས་ 
ནས། རྗེ་བཙུན་ས་སྐྱ་པའི་མགོན་སྐྱབས་དཔུང་གཉེན་མཛད་ནས་ཡིད་ལ་བརྣག་པའི་བྱད་མ་རྦད་འདྲེ་འཁོར་ 
བཅས་ཐལ་བའི་རྡུལ་དུ་བརླག་པའི་ཕྲིན་ལས་མཛོད་ཅིག རྗེ་བཙུན་ས་སྐྱ་པ་རྣམས་ལ་གཞན་གྱི་མནན་ 
གཏད་ཕུང་ཤིག་སྦྱོར་བ་ངན་པ་བཤིག་ཅིག དེ་དག་གི་བསམ་སྦྱོར་གྱི་འབྲས་བུ་ཐམས་ཅད་མེད་པར་གྱིས་ 
ཤིག ཀླུ་གཉན་དྲེགས་པ་ཅན་ཁྱེད་རྣམས་དང་རྗེ་བཙུན་ས་སྐྱ་པ་རྣམས་འཁོན་མེད་ཅིང་བསྡུམ་པར་བྱས་པ་ 
ཡིན་ནོ། །ཁྱེད་བདུད་དུ་མ་མཛད་པར་ལྷ་དང་དཔལ་དུ་མཛོད་ལ་ཞི་བ་དང་བདེ་ལེགས་སུ་མཛོད་ཅིག སྤུ་ཏ་ 
སྤུ་ཏ་མནན་འདྲེ་མ་ཧཱ་ཀྲོ་ཏ་ཡ། ཧུ་པི་ཏི་ཏ་ཡ་ཧཱུ ཕུ་མ་ནི་སི་ནི་ཨ་ལོ་ག་ན་ཏེ་ཧོ་སི་ནི་ས་ཁའི་ན་ག་ལེ་ན་ག་ 
ལེ་ཨ་གེ་ཨ་གེ་ན་ག་ར་ཙ་ན་ག་ར་ཙ། ཅི་ཙི་ཛི་ཅི། འདུ་ཤེ་འདུ་ཤེ་དུ་པ་ཡ་དུ་པ་ཡ་ན་ག་ར་ཙ། པ་རོལ་གྱི་ 
རྦོད་གཏོང་མནན་གཏད་བཟློག་བཟློག །།ཅེས་པ་འདི་ཡང་ས་སྐྱ་པ་ཀུན་ཟློས་སྦྱར་ཞིང་ཡི་གེ་པ་ནི་གཞུ་ 
ལུང་པའོ།། །། 


2 ཀུན་དགའ་བློ་གྲོས། 


